



QORTI ĊIVILI

PRIM'AWLA

ONOR. IMĦALLEF

LAWRENCE MINTOFF

Seduta tat-13 ta' Novembru, 2015

Rikors Maħluf Nru. 1100/14LM

Schembri & Sons Limited (C4225)

vs.

Carmelo Abdilla & Sons Limited (C3575)

Il-Qorti,

Rat ir-Rikors Maħluf tas-soċjetà attriċi **Schembri & Sons Limited (C4225)** li kien ipprezentat fit-2 ta' Diċembru, 2014 fejn għar-raġunijiet hemm imfissra għamlet is-segwent i talbiet:

- 1. Illi permezz ta' ittra uffiċjali tas-6 ta' Novembru, 2014, ittra numru 3509/14 u li kopja tagħha giet annessa u mmarkata Dokument A, is-soċjetà intimata qed tallega li għandha dritt tircievi mingħand is-*

soċjetà esponenti s-somma ta' mitejn u ħamsa u tletin elf, disgħa mija u erba' u ħamsin ewro u tmienja u tletin ċenteżmu (€235,954.38) maqsuma bejn sorte u mgħax kif aħjar deskritt fl-ittra uffiċjali annessa.

- 2. Illi s-soċjetà esponenti tiċċhad illi hija debitoriċi tas-soċjetà intimata f'dik is-somma jew kwalunkwe somma oħra verjuri illi hi m'għandha tagħti xejn lilha.*
- 3. Illi s-soċjetà intimata kienet għa' f'okkażjoni preċedenti, madwar ħames snin ilu u permezz ta' ittra uffiċjali oħra datata 16 ta' Diċembru, 2009 annessa u mmarkata Dokument B, għamlet pretensjoni għall-ħlas simili għal dak imsemmi iżjed 'il fuq u ciononostante baqgħet qatt ma gabet 'il quddiem f'proċeduri appożiti talba għall-ħlas kontra s-soċjetà rikorrenti.*
- 4. Illi mid-data ta' meta s-soċjetà rikorrenti rċeviet kemm l-ittra uffiċjali Dokument B anness kif ukoll l-ittra uffiċjali Dokument A anness, hija baqgħet qatt ma gabet 'il quddiem il-pretensjoni tagħha għall-ħlas tas-somma msemmija fl-ittra uffiċjali Dokument A.*

Għaldaqstant u in vista tal-premess, is-soċjetà rikorrenti titlob birrispett lil din l-Onorabbli Qorti sabiex ai termini tal-Artikoli 403-415 tal-Kap. 12 tal-Liġijiet ta' Malta:

- 1. Tipprefiġġi żmien li m'għandux ikun iktar minn tlett xhur sabiex is-soċjetà intimata għib 'il quddiem b'kawża l-pretensjoni tagħha (recte) kif kontenuta fl-ittra uffiċjali Dokument A fuq imsemmi;*
- 2. U fin-nuqqas timponi fuq is-soċjetà intimata s-skiet perpetwu u li tiġi lilha impeduta li taġġixxi iżjed kontra s-soċjetà rikorrenti għall-pretensjoni fuq riferita.*

Bl-ispejjeż kontra s-soċjetà konvenuta, bl-ingunzjoni tad-diretturi u uffiċjali tagħha għas-subizzjoni u b'riżerva għal kull azzjoni spettanti lis-soċjetà rikorrenti għad-danni.

Rat ir-Risposta Maħlufa tas-soċjetà konvenuta **Carmelo Abdilla & Sons Limited (C3575)** li giet ipprezentata fit-22 ta' Diċembru, 2014, li biha ppremettiet u eċċepiet kif ġej:

1. *Preliminarjament, illi l-azzjoni attriċi hija perenta ai termini tal-Artikolu 403 tal-Kap. 12 billi l-istess soċjetà naqset li tipproċedi fi żmien sena minn meta l-esponenti avzatha bil-miktub bil-pretensjonijiet tagħha għall-ħlas tal-prezz ta' żrar u ramel fornut lilha;*

2. *F'kull każ u mingħajr preġudizzju, l-azzjoni ta' jattanza proposta mis-soċjetà attriċi mhijiex ammissibbli billi l-ittri uffiċjali indikati minnha tas-16 ta' Diċembru, 2009 u tas-6 ta' Novembru, 2014 kienu meħtieġa b'neċessità u kawtela ġuridika għall-konservazzjoni u l-protezzjoni tad-drittijiet tal-eċċepjenti.*

Apparti dawn l-ittri uffiċjali, l-eċċepjenti kienet regolarment tibgħat statements tal-kont dovut mill-attriċi, u din qatt ma oġġezzjonat għalihom.

3. *Salvi eċċezzjonijiet ulterjuri.*

Semgħet ix-xhieda.

Rat l-atti proċesswali kollha.

Ħadet konjizzjoni tal-provi kollha miġbura.

Semgħet l-avukati tal-partijiet jittrattaw.

Rat il-verbal tas-seduta tat-13 ta' Frar, 2015 fejn il-kawża tħalliet għas-sentenza.

Rat is-sentenza in parte mogħtija minn din il-Qorti fl-24 ta' Marzu, 2015 fejn għar-raġunijiet hemm imfissra iddeċidiet illi tiċhad l-eċċezzjonijiet tas-soċjetà konvenuta u tilqa' l-ewwel talba tas-soċjetà attriċi u, a tenur tal-Artikoli 403 u 404 tal-Kap. 12 tal-Liġijiet ta' Malta, tat żmien ta' tliet xhur lis-soċjetà konvenuta sabiex iġġib 'il quddiem b'kawża kontra s-soċjetà attriċi l-pretensjoni tagħha kif dedotta fl-ittri uffiċjali tagħha tas-16 ta' Diċembru, 2009 u tas-6 ta' Novembru, 2014. Barraminhekk irriservat illi tipprovi dwar it-tieni talba tas-soċjetà attriċi u dwar il-kap tal-ispejjeż wara li jgħaddi l-imsemmi terminu ta' tlett xhur.

Rat il-verbal tas-seduta tal-24 ta' Marzu, 2015 fejn il-kawża tħalliet għas-seduta tad-29 ta' Settembru, 2015 għal informazzjoni ulterjuri.

Rat il-verbal tas-seduta tad-29 ta' Settembru, 2015 fejn l-avukat Pawlu Lia għas-soċjetà konvenuta informa l-Qorti li s-soċjetà konvenuta mexxiet 'il quddiem b'kawża kontra is-soċjetà attriċi l-pretensjoni tagħha kif dedotta fl-ittri uffiċjali tagħha tas-16 ta' Diċembru, 2009 u tas-6 ta' Novembru, 2014.

Rat illi l-imsemmija kawża giet fil-fatt intavolata fil-25 ta' Mejju, 2015 (Rikors Ġuramentat 490/2015 MH).

Għaldaqstant din il-Qorti qed tastjeni milli tippronunzja ruħha dwar it-tieni talba tas-soċjetà attriċi 'il għaliex giet sorvolata meta s-soċjetà konvenuta mexxiet 'il quddiem b'kawża l-pretensjoni tagħha kontra s-soċjetà attriċi entro t-terminu mogħti lilha minn din il-Qorti.

L-ispejjeż tal-kawża għandhom jithallsu mill-partijiet f'ishma indaq.

Moqrija

-----TMIEM-----